

## زکوٰۃ فطرہ

<?xml encoding="UTF-8?">



### زکوٰۃ فطرہ

مسئلہ (۲۰۰۳) عید الفطر کی رات غروب آفتاب کے وقت جو شخص بالغ اور عاقل ہو اور نہ توفیقیرہونہ ہی کسی دوسرے کا غلام ہو اور بے ہوش بھی نہ ہو تو ضروری ہے کہ اپنے لئے اور ان لوگوں کے لئے جو اس کے وہاں کھانا کھاتے ہیں فی کس ایک صاع جس کے بارے میں کہاجاتا ہے کہ تقریباً تین کلو ہوتا ہے ان غذاؤں میں سے جو اس کے شہر (یا علاقے) میں استعمال ہوتی ہوں مثلاً گیہوں یا جو یا کھجور یا کشمش یا چاول یا جو ارمستحق شخص کو دے اور اگر ان کے بجائے ان کی قیمت نقدی شکل میں دے تب بھی کافی ہے اور احتیاط لازم یہ ہے کہ جو غذا اس کے شہر میں عام طور پر استعمال نہ ہوتی ہو چاہے وہ گیہوں، جو، کھجور یا کشمش ہو، نہ دے۔

مسئلہ (۲۰۰۴) جس شخص کے پاس اپنے اور اپنے اہل و عیال کے لئے سال بھر کا خرچ نہ ہو اور اس کا کوئی روزگار بھی نہ ہو جس کے ذریعے وہ اپنے اہل و عیال کا سال بھر کا خرچ پورا کر سکے وہ فقیر ہے اور اس پر فطرہ دینا واجب نہیں ہے۔

مسئلہ (۲۰۰۵) جو لوگ عید الفطر کی رات غروب کے وقت کسی شخص کے وہاں کھانے والے سمجھے جائیں ضروری ہے کہ وہ شخص ان کا فطرہ دے، اس سے قطع نظر کہ وہ چھوٹے ہوں یا بڑے مسلمان ہوں یا کافر، ان کا خرچہ اس پر واجب ہو یا نہ ہو اور وہ اس کے شہر میں ہوں یا کسی دوسرے شہر میں ہوں۔

مسئلہ (۲۰۰۶) اگر کوئی شخص ایک ایسے شخص کو جو اس کے وہاں کھانا کھانے والا شمار کیا جائے، اسے دوسرے شہر میں نمائندہ مقرر کرے کہ اس کے (یعنی صاحب خانہ کے) مال سے اپنا فطرہ دے دے اور اسے اطمینان ہو کہ وہ شخص فطرہ دے گا تو خود صاحب خانہ کے لئے اس کا فطرہ دینا ضروری نہیں۔

مسئلہ (۲۰۰۷) جو مہمان عید الفطر کی رات غروب سے پہلے صاحب خانہ کے گھر آئے اور اس کے ہاں کھانا کھانے والوں میں (اگرچہ وقتی طور پر) شمار ہو اس کا فطرہ صاحب خانہ پر واجب ہے۔

مسئلہ (۲۰۰۸) جو مہمان عید الفطر کی رات غروب کے بعد وارد ہوا اگر وہ صاحب خانہ کے وہاں کھانا کھانے والا شمار ہوتا ہو اس کا فطرہ صاحب خانہ پر (احتیاط کی بنا پر) واجب ہے اور اگر کھانا کھانے والا شمار نہ ہوتا تو واجب نہیں ہے وہ

شخص جس کو انسان نے شب عید الفطر افطار کے لئے بلایا ہے وہ کھانا کھانے والوں میں حساب نہیں ہوتا اور اس کا فطرہ صاحب خانہ پر نہیں ہے۔

مسئلہ (۲۰۰۹) اگر کوئی شخص عید الفطر کی رات غروب کے وقت دیوانہ ہو اور اس کی دیوانگی عید الفطر کے دن ظہر کے وقت تک باقی رہے تو اس پر فطرہ واجب نہیں ہے ورنہ (احتیاط واجب کی بنا پر) لازم ہے کہ فطرہ دے۔

مسئلہ (۲۰۱۰) غروب آفتاب سے پہلے اگر کوئی بچہ بالغ ہو جائے یا کوئی دیوانہ عاقل ہو جائے یا کوئی فقیر غنی ہو جائے تو اگر وہ فطرہ واجب ہونے کی شرائط پوری کرتا ہو تو ضروری ہے کہ فطرہ دے۔

مسئلہ (۲۰۱۱) جس شخص پر عید الفطر کی رات غروب کے وقت زکوٰۃ فطرہ کے واجب ہونے کے شرائط نہ ہوں اگر عید کے دن ظہر کے وقت سے پہلے تک فطرہ واجب ہونے کی شرائط اس میں موجود ہو جائیں تو احتیاط واجب یہ ہے کہ فطرہ دے۔

مسئلہ (۲۰۱۲) اگر کوئی کافر عید الفطر کی رات غروب آفتاب کے بعد مسلمان ہو جائے تو اس پر فطرہ واجب نہیں ہے لیکن اگر ایک ایسا مسلمان جو شیعہ نہ ہو وہ عید کا چاند دیکھنے کے بعد شیعہ ہو جائے تو ضروری ہے کہ فطرہ دے۔

مسئلہ (۲۰۱۳) جس شخص کے پاس صرف اندازاً ایک صاع (تقریباً تین کلو) گیہوں یا اسی جیسی کوئی جنس ہو اس کے لئے مستحب ہے کہ فطرہ دے اور اگر اس کے اہل و عیال بھی ہوں اور وہ ان کا فطرہ بھی دینا چاہتا ہو تو وہ ایسا کر سکتا ہے کہ فطرے کی نیت سے ایک صاع گیہوں وغیرہ اپنے اہل و عیال میں سے کسی ایک کو دے دے اور وہ بھی اسی نیت سے دوسرے کو دے دے اور وہ اسی طرح دیتے رہیں حتیٰ کہ وہ جنس خاندان کے آخری فرد تک پہنچ جائے اور بہتر ہے کہ جو چیز آخری فرد کو ملے وہ کسی ایسے شخص کو دے جو خود ان لوگوں میں سے نہ ہو جنہوں نے فطرہ ایک دوسرے کو دیا ہے اور اگر ان لوگوں میں سے کوئی نابالغ ہو یا دیوانہ ہو تو اس کا سرپرست اس کے بجائے فطرہ لے سکتا ہے اور احتیاط مستحب یہ ہے کہ وہ چیز نابالغ کے لئے نہ لی جائے بلکہ اپنے لئے لے۔

مسئلہ (۲۰۱۴) اگر عید الفطر کی رات غروب کے بعد کسی کے وہاں بچہ پیدا ہو تو اس کا فطرہ دینا واجب نہیں ہے لیکن اگر غروب سے پہلے بچہ پیدا ہوا یا شادی کرے تو اگر صاحب خانہ کے وہاں کھانا کھانے والوں میں سمجھے جائیں تو ضروری ہے کہ ان سب کا فطرہ دے اگر دوسرے کے وہاں کھانا کھانے والے شمار کئے جائیں تو اس پر فطرہ دینا واجب نہیں ہے اور اگر کسی کے وہاں بھی کھانا کھانے والے شمار نہ ہوں تو اس عورت کا فطرہ خود اس پر واجب ہے اور بچے پر کچھ نہیں ہے۔

مسئلہ (۲۰۱۵) اگر کوئی شخص کسی کے یہاں کھانا کھاتا ہو اور غروب سے پہلے کسی دوسرے کے وہاں کھانا کھانے والا ہو جائے تو اس کا فطرہ اسی شخص پر واجب ہے جس کے یہاں وہ کھانا کھانے والا بن جائے مثلاً اگر بیٹی غروب سے پہلے شوہر کے گھر چلی جائے تو ضروری ہے کہ شوہر اس کا فطرہ دے۔

مسئلہ (۲۰۱۶) جس شخص کا فطرہ کسی دوسرے شخص پر واجب ہو اس پر اپنا فطرہ خود دینا واجب نہیں ہے لیکن اگر وہ فطرہ نہ دے یا نہ دے سکتا ہو تو خود انسان پر (احتیاط کی بناء پر) واجب ہو جاتا ہے چنانچہ گذشتہ شرائط جو مسئلہ نمبر (۲۰۰۳) میں بیان کی گئی ہیں پائی جائیں تو اپنا فطرہ دے۔

مسئلہ (۲۰۱۷) جس شخص کا فطرہ کسی دوسرے شخص پر واجب ہوا اگر وہ خود اپنا فطرہ دے دے تو جس شخص پر اس کا فطرہ واجب ہو اس پر سے اس کی ادائیگی کا وجوب ساقط نہیں ہوتا۔

مسئلہ (۲۰۱۸) غیر سید، سید کو فطرہ نہیں دے سکتا حتیٰ کہ اگر سید اس کے وہاں کھانا کھاتا ہو تب بھی اس کا فطرہ وہ کسی دوسرے سید کو نہیں دے سکتا۔

مسئلہ (۲۰۱۹) جو بچہ ماں یا دایہ کا دودھ پیتا ہو اس کا فطرہ اس شخص پر واجب ہے جو ماں یا دایہ کے اخراجات برداشت کرتا ہو لیکن اگر ماں یا دایہ کا خرچ خود بچے کے مال سے پورا ہو تو بچے کا فطرہ کسی پر واجب نہیں ہے۔

مسئلہ (۲۰۲۰) انسان اگرچہ اپنے اہل و عیال کا خرچ حرام مال سے دیتا ہو، ضروری ہے کہ ان کا فطرہ حلال مال سے دے۔

مسئلہ (۲۰۲۱) اگر انسان کسی شخص کو اجرت پر رکھے جیسے مستری، بڑھئی یا خدمت گار اور اس کا خرچ اس طرح دے کہ اس کا کھانا کھانے والوں میں شمار ہو تو ضروری ہے کہ اس کا فطرہ بھی دے۔ لیکن اگر اسے صرف کام کی مزدوری دے تو اس (اجیر) کا فطرہ ادا کرنا اس پر واجب نہیں ہے۔

مسئلہ (۲۰۲۲) اگر کوئی شخص عید الفطر کی رات غروب سے پہلے فوت ہو جائے تو اس کا اور اس کے اہل و عیال کا فطرہ اس کے مال سے دینا واجب نہیں۔ لیکن اگر غروب کے بعد فوت ہو تو مشہور قول کی بنا پر ضروری ہے کہ اس کا اور اس کے اہل و عیال کا فطرہ اس کے مال سے دیا جائے۔ لیکن یہ حکم اشکال سے خالی نہیں ہے اور اس مسئلے میں احتیاط کے پہلو کو ترک نہیں کرنا چاہئے۔